



## বিশ্ব বাঁহ দিৱসৰ অনুষ্ঠানত অংশগ্ৰহণ কৰিলে মুখ্যমন্ত্ৰীয়ে

বাঁহৰ বাণিজ্যিক সম্ভাৱনীয়তাৰ সুযোগ গ্ৰহণ কৰিবলৈ উদ্ভাৱনীমূলক আৰু  
বিজ্ঞানসন্মত পদ্ধতি গ্ৰহণৰ ওপৰত মুখ্যমন্ত্ৰীৰ গুৰুত্ব আৰোপ

## বিশ্বৰ বজাৰ দখলৰ ক্ষেত্ৰত অসমৰ চাহৰ দৰে অসমৰ বাঁহৰো বৃহৎ সম্ভাৱনীয়তা আছে : মুখ্যমন্ত্ৰী

দিছপুৰ, ১৮ ছেপ্টেম্বৰ : উদ্ভাৱনীমূলক আৰু বিজ্ঞানসন্মত পদ্ধতি গ্ৰহণেৰে ৰাজ্যখনত উৎপাদিত বাঁহৰ  
বাণিজ্যিক সম্ভাৱনীয়তাৰ সুযোগ গ্ৰহণৰ বাবে আগবাঢ়ি আহিবলৈ মুখ্যমন্ত্ৰী সৰ্বানন্দ সোণোৱালে ৰাজ্যখনৰ  
কৃষক আৰু উদ্যোগীসকলক আহ্বান জনাইছে। বাঁহ আৰু বেত নীতি গ্ৰহণেৰে ৰাজ্যৰ অৰ্থনীতিত এই  
খণ্ডক গুৰুত্ব প্ৰদান কৰাৰ বাবে ৰাজ্য চৰকাৰে ইতিমধ্যে গ্ৰহণ কৰা পদক্ষেপৰ সুযোগ ল'বলৈও তেওঁ  
কৃষক-উদ্যোগীসকলৰ প্ৰতি আহ্বান জনাইছে। অসম চৰকাৰৰ উদ্যোগ আৰু বাণিজ্য বিভাগৰ উদ্যোগত  
ৰাজ্যিক বাঁহ উন্নয়ন সংস্থা আৰু বাঁহ প্ৰযুক্তি উদ্যান ছয়গাঁৱৰ সৌজন্যত আজি অসম প্ৰশাসনীয় পদাধিকাৰী  
মহাবিদ্যালয়ত আয়োজিত বিশ্ব বাঁহ দিৱস উদ্‌যাপনৰ উদ্দেশ্যে আয়োজিত অনুষ্ঠানত ভাষণ প্ৰদান কৰি  
মুখ্যমন্ত্ৰী সৰ্বানন্দ সোণোৱালে এই আহ্বান জনায়। তেওঁ লগতে বাঁহৰ পৰা উৎপাদিত সামগ্ৰীৰ মানসন্মত  
উৎপাদনৰ ওপৰতো গুৰুত্ব আৰোপ কৰে।

মুখ্যমন্ত্ৰীয়ে কয় যে বাঁহ সদায়ে আমাৰ সামাজিক জীৱনৰ এক অবিচ্ছেদ্য অংগ হিচাপে পৰিগণিত  
হৈ আহিছে। যদিও ৰাজ্যখনত প্ৰাকৃতিকভাৱে যথেষ্ট পৰিমাণৰ বাঁহৰ উৎপাদন হয়, ইয়াক পূৰ্বে কেতিয়াও  
বাণিজ্যিক দিশৰ পৰা চোৱা হোৱা নাছিল। বিজ্ঞান আৰু প্ৰযুক্তিক্ষেত্ৰৰ অগ্ৰগতিৰ লগে লগে বাঁহৰ বাণিজ্যিক  
সম্ভাৱনীয়তাৰ দিশতো ৰাইজ সজাগ হৈছে বুলি মুখ্যমন্ত্ৰীয়ে মন্তব্য কৰে।

বাঁহ আৰু বাঁহজাতীয় সামগ্ৰীৰ বিশ্বত প্ৰায় ৬০ বিলিয়ন ডলাৰৰো অধিক মূল্যৰ এখন বজাৰ আছে  
বুলি উল্লেখ কৰি উদ্ভাৱনীমূলক ধাৰণা প্ৰয়োগেৰে বাঁহৰ পৰা সামগ্ৰী উৎপাদনৰ দিশত গুৰুত্ব আৰোপ  
কৰিবলৈ মুখ্যমন্ত্ৰী সোণোৱালে ৰাজ্যৰ উদ্যোগীসকলৰ প্ৰতি আহ্বান জনায়। তেওঁ কয় যে বিশ্বত ব্যাপক  
সমাদৰ থকা এনে সামগ্ৰীৰ ৰপ্তানিৰ দিশত ৰাজ্যখনে যথেষ্ট লাভ আহৰণৰ সুযোগ গ্ৰহণ কৰিব পাৰে।  
বিশ্বৰ বজাৰ দখলৰ ক্ষেত্ৰত অসমৰ চাহৰ দৰে অসমৰ বাঁহৰো এক বৃহৎ সম্ভাৱনীয়তা আছে বুলি উল্লেখ



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

কৰি ৰাজ্যৰ বাঁহ খেতিয়ক আৰু সংশ্লিষ্ট খণ্ডৰ উদ্যোগীসকললৈ প্ৰয়োজনীয় সকলোধৰণৰ সহায়-সহযোগিতা আগবঢ়াবলৈ তেওঁ ৰাজ্যিক বাঁহ উন্নয়ন সংস্থাৰ বিষয়ববীয়াসকলৰ প্ৰতি আহ্বান জনায়।

অনুষ্ঠানত মুখ্যমন্ত্ৰীয়ে কয় যে দেশৰ বিকাশৰ ইঞ্জিন হিচাপে অসম আৰু উত্তৰ-পূৰ্বাঞ্চলৰ ব্যাপক সম্ভাৱনীয়তাৰ কথা প্ৰধানমন্ত্ৰী নৰেন্দ্ৰ মোদীয়ে পূৰ্বে আবিষ্কাৰ কাৰিছিল। প্ৰধানমন্ত্ৰীগৰাকীৰ সক্ৰিয় পদক্ষেপৰ বাবেই পূৰ্বৰ বনজ সম্পদৰ সলনি বাঁহক বৰ্তমান ঘাঁহ হিচাপে শ্ৰেণীভুক্ত কৰা হৈছে। এই পদক্ষেপে বাঁহ আৰু বাঁহৰ পৰা উৎপাদিত সামগ্ৰীৰ উৎপাদন, সৰবৰাহ আৰু বিপণন সহজসাধ্য কৰি তুলিছে বুলিও তেওঁ মন্তব্য কৰে।

অনুষ্ঠানত ভাষণ প্ৰদান কৰি উদ্যোগ আৰু বাণিজ্য বিভাগৰ মন্ত্ৰী চন্দ্ৰমোহন পাটোৱাৰীয়ে কয় যে মানসম্পন্ন বাঁহৰ উৎপাদন আৰু বাঁহ উদ্যোগীসকলক সহযোগিতা প্ৰদানেৰে ৰাজ্যৰ কৃষকসকলৰ উৎপাদন দুগুণলৈ বৃদ্ধিৰ দিশত থকা মুখ্যমন্ত্ৰীৰ সপোনক সাক্ষাৰ ৰূপ দিয়াৰ বাবে ৰাজ্যিক বাঁহ উন্নয়ন সংস্থাই আন্তৰিকতাৰে কাম কৰি আহিছে। উন্নত জাতৰ বাঁহৰ উৎপাদনৰ বাবে ৰাজ্যত কলা-কৰ্ষণ পদ্ধতি ইতিমধ্যেই সূচনা কৰাৰ লগতে ৰাজ্যখনৰ বৃহৎ এলেকাত অতিশীঘ্ৰে মানসম্পন্ন বাঁহ ৰোপণৰ কাম আৰম্ভ কৰা হ'ব বুলি মন্ত্ৰীগৰাকীয়ে জানিবলৈ দিয়ে।

উদ্যোগ মন্ত্ৰীগৰাকীয়ে কয় যে বাঁহ আজিৰ যুগত 'সেউজ সোণ' হিচাপে পৰিগণিত হৈছে আৰু সেইবাবে ৰাজ্য চৰকাৰে ইয়াৰ সম্ভাৱনাক উপযুক্ত প্ৰয়োগৰ ওপৰত গুৰুত্ব আৰোপ কৰিছে। তেওঁ লগতে কয় যে দেশৰ দুই-তৃতীয়াংশ বাঁহ উত্তৰ-পূৰ্বাঞ্চলত উৎপাদন হয়। ইয়াৰ ভিতৰত ৩০ শতাংশ অসমত উৎপাদন হয়। তদুপৰি ইতিমধ্যে কাম আৰম্ভ হোৱা নুমলীগড় শোধানাগৰৰ বায়' ফুৱেল প্লান্ট কাৰ্যক্ষম হৈ উঠাৰ লগে লগে ৰাজ্যখনত পাঁচ লাখ মেট্ৰিকটন বাঁহৰ চাহিদাৰ সৃষ্টি হ'ব। বাঁহৰ বৰ্জিত পদাৰ্থসমূহৰ দ্বাৰা যাতে আৰ্থিক লাভ আদায় কৰিব পৰা যায়, তাৰ বাবেও এক ৰোডমেপ যুগুত কৰা হৈছে বুলিও তেওঁ জানিবলৈ দিয়ে। ৰাজ্যৰ বাঁহজাতীয় সামগ্ৰীসমূহ আৰু হস্তশিল্পসমূহৰ ই-বিপণনৰ বাবে ফ্লিপকাৰ্টৰ সৈতে ইতিমধ্যে এক বুজাবুজিৰ চুক্তিত ৰাজ্য চৰকাৰে স্বাক্ষৰ কৰিছে বুলিও মন্ত্ৰীগৰাকীয়ে অৱগত কৰে।

অনুষ্ঠানত উপস্থিত থকা বিশ্বৰ আগশাৰীৰ বাঁহ উদ্যোগী কামেছ ছালামে তেওঁৰ ভাষণ প্ৰসংগত কয় যে বিশ্বৰ বাঁহ উদ্যোগটো লাহে লাহে চীনৰ বজাৰৰ বহিৰ্मुखী হৈছে, সেয়ে এই খণ্ডত ব্যাপক বিনিয়োগৰ সম্ভাৱনাই গা কৰি উঠিছে। তেওঁ কয় যে ভাৰতবৰ্ষৰ বিভিন্ন প্ৰান্তত উপলব্ধ বাঁহৰ পৰা উৎপাদিত সামগ্ৰীসমূহৰ অধিকাংশই অসমৰ। অৱশ্যে ৰাজ্যখনত বাঁহৰ খেতি পদ্ধতিগত ভাৱে কৰা নহয়, সেয়েহে অসমৰ বাঁহৰ মান বিশেষ উন্নত নহয় আৰু ইয়াৰ ৮০ শতাংশই ব্যৱহাৰৰ উপযোগী নহয় বুলি তেওঁ মন্তব্য কৰে। চৰকাৰে এই খণ্ডত থকা সম্ভাৱনীয়তাৰ প্ৰতি লক্ষ্য ৰাখি উন্নত মানদণ্ডৰ বাঁহ উৎপাদনৰ বাবে যথোচিত পদক্ষেপ লোৱাৰ ওপৰত তেওঁ গুৰুত্ব আৰোপ কৰে। উল্লেখযোগ্য যে কামেছ ছালাম ২০০৯ চনত বিশ্ব বাঁহ সংস্থাৰ সভাপতি হৈ থকাৰ সময়ত থাই ৰয়েল বন বিভাগে



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

২০০৯ চনৰ ১৮ ছেপ্টেম্বৰত বেংককত বিশ্ব বাঁহ দিৱসৰ কথা ঘোষণা কৰিছিল।

মুখ্যমন্ত্ৰীয়ে আজিৰ অনুষ্ঠানত অসম বাঁহ উন্নয়ন সংস্থাৰ ল'গৰ লগতে এটা ৰেবছাইটো মুকলি কৰে। তেওঁ বাঁহ খেতিয়ক আৰু বাঁহ উদ্যোগীসকলৰ সৈতেও মত বিনিময় কৰে। অনুষ্ঠানত বিশ্ব বাঁহ দিৱসৰ লগত সংগতি ৰাখি আয়োজন কৰা প্ৰতিযোগিতাৰ বিজয়ীসকলক মুখ্যমন্ত্ৰীয়ে পুৰস্কাৰ প্ৰদান কৰে।

আজিৰ এই অনুষ্ঠানতে অসম বাঁহ উন্নয়ন সংস্থাই 'চাইকেল পিউৰ অগৰবাটি'ৰ সৈতে এক বুজাবুজিৰ চুক্তিত স্বাক্ষৰ কৰে। অসম বাঁহ উন্নয়ন সংস্থাৰ মুখ্য কাৰ্যবাহী বিষয়া ডিম্পী বৰাই অসম বাঁহ আৰু বেত নীতিৰ লগতে এই খণ্ডৰ বিকাশৰ বাবে লোৱা বিভিন্ন পদক্ষেপ আলোকপাত কৰি এক প্ৰেজেন্টেশ্বন আগবঢ়ায়।

উদ্যোগ আৰু বাণিজ্য বিভাগৰ আয়ুক্ত সচিব কে কে দ্বিবেদীয়ে আদৰ্শী ভাষণ প্ৰদান কৰা আজিৰ অনুষ্ঠানত পি চি চি এফ এ এম সিং, এআইডিচিৰ উপাধ্যক্ষ জিতু তালুকদাৰ, এআইডিচিৰ পৰিচালন সঞ্চালক ঐনাম চৰণ সিং আৰু অন্যান্য গণ্য-মান্য ব্যক্তিসকল উপস্থিত থাকে।

বীঃগঃ/ প্ৰঃকুঃবঃ/ পুঃডেঃ  
১৮/০৯/২০২০